

# مَرْدِ خُدَا كَالْمَقِينِ

————— ﴿﴾ —————

سید ابوالحسن علی، ندوی

————— ﴿﴾ ناشر —————

مکتبہ اسلام کوئین روڈ، لکھنؤ

۳۰ پیسے

اپریل ۱۹۶۷ء

قیمت

بِسْمِ اللّٰهِ الرَّحْمٰنِ الرَّحِیْمِ  
نَحْمَدُكَ وَنُصَلِّيْ عَلٰی رَسُوْلِكَ الْكَرِیْمِ

## مَرْدِ خُدا کا یقین

کون نہیں جانتا کہ یقین دُنیا کی بہت بڑی طاقت ہے، ایک شخص کے یقین نے بعض اوقات ہزاروں لاکھوں انسانوں کے شک و تذبذب پر فتح پائی ہے، جب کبھی کوئی مرد خدا کسی بات پر بہاڑ کی طرح جھم گیا ہے اور اُس نے حالات کے سامنے سپر ڈالنے سے انکار کر دیا ہے اور اپنے یقین کا رشتہ مضبوط ہاتھوں سے تقام لیا ہے تو زمانہ کے بہتے ہوئے دھماکے کا منہ پھیر گیا ہے، بڑے بڑے دُور بینوں اور مُبصروں کے اندازے غلط نکل گئے ہیں اور ان کی پیشین گوئیاں جھوٹی ثابت ہوئی ہیں اور اس شخص کا یقین آفتاب کی طرح مشکوک و اوہام کے بادلوں اور خطرات اور اندیشوں کے کہر میں سے نمودار ہوا ہے۔

تاریخ میں اس یقین اور اس کی فتحیابی کی عجیب عجیب مثالیں ملتی ہیں آسمانی صحیفوں اور انبیاء علیہم السلام کی سیرتوں نے بھی اس کے

ہمت سے عجائبات پیش کئے ہیں جن کو پڑھ کر عقل و نگاہ جاتی ہے اور وہ یقین و ایمان کا ایک معجزہ معلوم ہوتا ہے۔ خیال فرمائیے حضرت موسیٰ بنی اسرائیل کو مصر سے لے کر جائے ہیں بھرا حمر کی خاک ناکے کو عبور کر کے جزیرہ نمائے سینا پہنچنا چاہتے ہیں مگر اللہ کو کچھ اور منظور ہے وہ راہ غلط کرتے ہیں اور حق یہ ہے کہ ہی وہ سیدھا راستہ تھا جو اللہ کو منظور تھا صبح کا تڑکا ہوتا ہے تو کیا دیکھتے ہیں کہ بجائے شمال میں جانے کے وہ مشرق کی طرف چلتے رہے ہیں اور اب بھرا حمر (قلزم) کے کنارے کھڑے ہیں، اور سمندر اپنی پوری طغیانوں کے ساتھ بہ رہا ہے، دفعتاً کان میں آواز آتی ہے وہ آگے! حضرت موسیٰ اُٹھ کر دیکھتے ہیں تو فرعون اپنے لشکر کے ساتھ سر پہ آیا چاہتا ہے، بنی اسرائیل چپختے ہیں کہ موسیٰ ہم نے تمہارا کیا تصور کیا تھا کہ تم نے چوہوں کی طرح ہمارے مارنے کا انتظام کیا، کیا ہمارے ہلاک ہونے میں کوئی کسر باقی ہے اتنا لگاؤ نہ کون ہم تو کپڑے لگے، تصور کیجئے وہ کون سا پہاڑ ہے جو اس موقع پر ڈگمگانہ جانے کو نسی طاق ہے جو ایسی کھلی ہوئی حقیقت کے سامنے ہار نہ مان لے، لیکن پیغمبر کا یقین کھلے ہوئے مشاہدات اور عریاں حقائق پر بھی غالب آتا ہے ان کے نزدیک آنکھیں دھوکا دے سکتی ہیں کان غلط سن سکتے ہیں، جو اس خطا کر سکتے ہیں مگر اللہ کی بات غلط نہیں ہو سکتی اور اس کا وعدہ چھوٹا نہیں ہو سکتا،

۵  
حضرت موسیٰ نے پورے اطمینان اور یقین کے ساتھ جواب دیا کَلَّا اِنَّ مَعِيَ ذِكْرِيْ سَيَهْدِيْنِ اِيسَا ہرگز نہیں ہو سکتا میرا رب میرے ساتھ ہے وہ مجھے ضرور راستہ پر لگائے گا اور منزل پر پہنچائے گا، اس کے بعد جو کچھ ہوا وہ سب جانتے ہیں۔

دوسری مثال لیجئے، مکہ معظمہ میں مسلمان قریش کے ظلم و ستم کا نشانہ بنے ہوئے ہیں، بہر مسلمان کی جان خطرہ میں ہے، صبح ہوتی ہے تو شام کا بھروسہ نہیں اور شام ہوتی ہے تو صبح کا یقین نہیں اسلام کا بظاہر دنیا میں کوئی مستقبل نہیں معلوم ہوتا، جو دن گزر رہا ہے غنیمت معلوم ہوتا ہے۔ ایسی حالت میں ایک مظلوم غریب مسلمان خباب بن الماریت آنحضرت صلی اللہ علیہ وسلم کی خدمت میں حاضر ہوتے ہیں، آپ بیٹا اللہ کے سایہ میں بیٹھے ہیں، خباب عرض کرتے ہیں یا رسول اللہ پانی سر سے اونچا ہو گیا، اب تو آپ اللہ سے ہمارے لئے دعا کیجئے، آنحضرت صلی اللہ علیہ وسلم کو جو ش آجاتا ہے سنبھل کر بیٹھ جاتے ہیں اور فرماتے ہیں کہ میں خباب گھبرا گئے، پہلی امتوں میں تو یہ ہوا ہے کہ مومن کو گڑھا کھود کر گاڑ دیا گیا ہے اور سر پر آ رہ رکھ کر چلایا گیا ہے یہاں تک کہ اس کے بدن کے دو ٹکڑے ہو کر گر گئے ہیں، اور لوہے کی کنگھیوں سے اس کے گوشت کو ٹہروں سے جدا کیا گیا ہے۔

۶  
 پھر بھی وہ اپنے دین سے نہیں پھرتا تھا، خدا کی قسم اللہ اپنے دین کو  
 مکمل کر کے رہے گا یہاں تک کہ (اس دین کی عمومیت اور اس کے  
 غلبہ کا) یہ حال ہو گا کہ سوار صغار سے حضرموت تک (سیکڑوں میل  
 کی مسافت) چلا جائے گا اور اس کو اللہ کے سوا کسی کا گھٹکا نہیں ہوگا  
 سوائے اس کے کہ اس کو بھیڑیے سے خطرہ ہو کہ وہ اس کی بکریوں پر  
 حملہ کرے لیکن تم جلدی بہت کرتے ہو۔ (بخاری)

خیال فرمائیے عرب کی اس وقت کی بدامنی و خون ریزی،  
 غارتگری اور پھر اسلام کی مغلوبیت اور کمزوری کو دیکھتے ہوئے  
 ایسی بعید از قیاس پیشین گوئی اس شخص کے سوا کون کر سکتا ہے جس کو  
 نبوت کا یقین حاصل ہو!

دوسرا موقع اس سے کچھ کم نہیں، حالت یہ ہے کہ آنحضرت  
 صلی اللہ علیہ وسلم اور ابو بکرؓ مدینہ جاتے ہیں، کمزوری اور غربت کا یہ  
 حال ہے کہ مکہ جیسا عزیز وطن چھوڑنا پڑ رہا ہے۔ اور راستہ کا بھی  
 اطمینان نہیں، پیچھے سے قریش کی دوڑ آ رہی ہے، آخر یہ واقعہ پیش  
 آ گیا، سراقہ بن جشم تیز رفتار گھوڑے پر پورے ہتھیار لگائے سر پر  
 پہنچ گیا۔ حضرت ابو بکرؓ نے گھبرا کر کہا کہ یا رسول اللہ! دوڑ آ گئی،  
 فرمایا گھبراؤ نہیں اللہ ہمارے ساتھ ہے، آپ نے دعا فرمائی

۷  
 اور گھوڑا گھٹنوں گھٹنوں زمین میں دھنس گیا، سراقہ نے کہا کہ یا محمد  
 دعا کیجے میں اس مصیبت سے چھوٹ جاؤں میرا ذمہ ہے کہ تعاقب  
 کرنے والوں کو واپس کر دوں گا۔ آپ نے دعا فرمائی گھوڑا بھل آیا  
 سراقہ نے پھر تعاقب کا ارادہ کیا پھر وہی واقعہ پیش آیا۔ پھر اس نے  
 دعا کی درخواست کی، اس مرتبہ بھل کر اس نے اپنے اونٹوں کی پیشکش  
 کی، فرمایا ہمیں تمہارے اونٹوں کی ضرورت نہیں، جب جانے لگا تو  
 کہا سراقہ وہ کیا وقت ہو گا جب تمہارے ہاتھ میں کسری کے کنگن ہوں گے  
 سراقہ غریب کے سمجھ میں نہ آیا کہ کبھی ایسا وقت آ سکتا ہے کہ شاہنشاہ  
 ایران کے کنگن ایک غریب عرابی کے ہاتھ میں ہوں، اُس نے بڑی  
 بے ساختگی سے پوچھا کیا کسری ابن ہریر کے کنگن؟ فرمایا ہاں! فرمائیے  
 ایسی کمزوری اور بے بسی کی حالت میں وہ کون سی نگاہ ہو سکتی ہے  
 جو عرب کے ایک بدو کے ہاتھ میں شاہنشاہ ایران کے کنگن دیکھتی ہے اور  
 اس کی زبان اس کی پیشین گوئی کرتی ہے، کیا ظاہری حالات کے  
 لحاظ سے اس کا کوئی امکان پایا جاتا ہے؟ یہی نگاہ نبوت ہے جو  
 مستقبل کے افق پر دھندلے دھندلے ستارے دیکھ لیتی ہے، اور جس کو  
 ظاہری قیاسات اور واقعات کے خلاف پورے یقین کے ساتھ ایک  
 واقعہ کی اطلاع دینے میں کوئی جھجک محسوس نہیں ہوتی!

اب مدینہ آئیے، مدینہ کے گرد خندق کھودی جا رہی ہے، اللہ  
 کا رسول خود کھودنے میں مشغول ہے ایک پتھر ایسا آجاتا ہے جس پر  
 کدالیں اور پھاؤٹھے کام نہیں کرتے، صحابہ حضور عرض کرتے ہیں،  
 آپ تشریف لے جاتے ہیں، حالت یہ ہے کہ پیٹ پر دو دو پتھر بندھے  
 ہوئے ہیں، کدال مارتے ہیں تو پتھر دو ٹکڑے ہو جاتا ہے اور اس سے  
 ایک چمک نکلتی ہے ارشاد ہوتا ہے کہ اس روشنی میں میں نے ایران کا  
 سفید محل اور پشام کا زبرد محل دیکھا ہے تم ان محلوں کو فتح کرو گے تصور  
 کیجئے یہ وہ کہہ رہا ہے جس کے گھر میں کھانے کے لئے بھی نہیں ہے ایسے  
 موقع پر کہہ رہا ہے کہ اسلام کا وجود اور مسلمانوں کی ہستی خطرہ میں ہے،  
 عرب کے قبائل مدینہ پر چڑھائی کر رہے ہیں اور موت و زندگی کا سوال ہے  
 مگر پیغمبرانہ یقین کی روشنی ایسی ہی اندھیروں میں چمکتی ہے۔

پیغمبروں کے بعد دنیا کی تاریخ میں یقین کی جو سب سے بڑی مثال ملتی  
 ہے وہ حضرت ابوبکر صدیقؓ کی ہے اور اسی یقین استقامت و اتباع  
 میں ان کی صدیقیت کا راز نہماں ہے، ان کے واقعات بتلاتے ہیں کہ  
 وہ صدیق اکبر کے لقب کے پورے مستحق ہیں، اور اہل بصیرت کا یہ کہنا بالکل  
 حق ہے کہ ابوبکر پیغمبر نہیں تھے مگر کام انہوں نے پیغمبروں کا سا کیا اور  
 انہیں کی سی استقامت اور یقین دکھائی۔

صورت یہ ہے کہ آنحضرت صلی اللہ علیہ وسلم کی وفات ہو گئی ہے  
 سارے عرب میں ارتداد کی آگ پھیل گئی ہے، خزاں میں جس طرح پتے  
 بھڑپیں اور ٹوٹی تسبیح کے دلانے بکھرے اس طرح قبائل اسلام سے  
 نیکلتے جا رہے تھے، ایک ایک دن میں بیسیوں قبیلوں کے ارتداد کی  
 خبر آتی تھی۔ یمن، حضرموت، بحرین نجد کے تمام علاقے مرتد ہو گئے، اور  
 نوبت یہاں تک پہنچی کہ قریش اور نقیف صرف دو قبیلے اسلام پر  
 قائم رہ گئے، یہودیت اور نصرانیت نے جو عرب سے جلا وطن ہو گئی تھیں  
 سر اٹھایا، نفاق نے جو پہلے سوسائٹی کا ایک جرم اور پوشیدہ عیب  
 تھا، نقاب اُلٹ دی، اور لوگوں نے کھل کر شاکے نفاق کی باتیں  
 شروع کر دیں، مسلمانوں کی ہوا سارے عرب سے اکھڑ گئی اور ان کے  
 دشمن شیر ہو گئے، عرب مورخین نے بڑی بلاغت کے ساتھ اس وقت کے  
 مسلمانوں کی بے بسی اور در ماندگی کی تصویر کھینچی ہے، وہ کہتے ہیں  
 کہ مسلمانوں کی اس وقت وہ کیفیت ہو گئی تھی جیسے بارش کی رات  
 میں بھیروں کی ہو جاتی ہے کہ وہ اپنے بارہ میں دبا جاتی ہیں اور  
 سردی سے ٹھٹھرنے لگتی ہیں۔

عین اس حالت میں یقین اور اطاعتِ فدویت کی ایک عجیب و غریب  
 مثال سامنے آتی ہے جس کی نظیر پیش کرنے سے دنیا کی تاریخ

قاصر ہے، حضرت اسامہؓ کا لشکر جس کو رسول اللہ صلی اللہ علیہ وسلم  
 نے شام بھیجنے کے لئے تیار کیا تھا۔ اور آپ کی وفات کی وجہ سے  
 اس کا سفر ملتوی ہو گیا تھا، تیار ہے۔ اس لشکر میں ہاجرین انصار  
 کے بڑے بڑے سردار اور میدان جنگ کے آزمودہ کار سپاہی ہیں۔ خود  
 حضرت عمرؓ بھی حضرت اسامہ کی ماتحتی میں ہیں۔ یہ اُس وقت کے  
 مسلمانوں کی سب سے بڑی فوجی طاقت تھی، عقل و مصلحت شناسی کا  
 فتویٰ کیا تھا، اور جس کو سیاست کہتے ہیں اُس کا فرمان ناطق کیا تھا؟  
 یہی کہ لشکر مدینہ میں ٹھہرے اور حملہ آوروں سے جن کا صبح و شام خطرہ  
 تھا، مسلمانوں کی جان و مال اور عزت و آبرو کی حفاظت کرے  
 اس لئے کہ اس وقت اسلام کا بقا مدینہ پر منحصر ہے، لوگوں نے حضرت  
 ابوبکر سے عرض کیا کہ اس وقت اس لشکر کا مدینہ سے باہر جانا کسی طرح  
 مناسب نہیں، حملہ آوروں اور دشمنوں کی نگاہیں مدینہ پر ہیں اس لشکر کے  
 کوچ کرتے ہی مدینہ پر حملہ ہو جاگا، اس شور سے میں مدینہ کے تمام عقلا شرمکے تھے۔  
 لیکن بارگاہ نبوت کا مجذب جس کے نزدیک رسول اللہ صلی اللہ علیہ وسلم کا  
 منشا پورا کرنا اور آپ کے ارادہ کو عمل میں لانا ہی سب سے بڑی عقلندی  
 اور سیاست ہے، صاف جواب دیتا ہے کہ قسم ہے اُس ذات پاک  
 کی جس کے قبضہ میں ابوبکر کی جان ہے اگر مجھے اس کا بھی

یقین ہو جائے کہ جنگ کے درندے مجھے اٹھالے جائیں گے تب  
 بھی میں رسول اللہ صلی اللہ علیہ وسلم کا منشا مبارک پورا کروں گا  
 اور اسامہ کا لشکر بھیج کر رہوں گا، آپ نے تقریر کی، جہاد کے لئے تیار کیا  
 اور حکم دے یا کہ جو لوگ لشکر اسامہ میں داخل ہیں وہ اُس کی قیام گاہ  
 جرت میں پہنچ جائیں، چنانچہ لشکر اپنے مقام پر پہنچ گیا، حضرت  
 ابوبکرؓ نے ان چند گئے چنے آدمیوں کو روک لیا جو ہجرت کر کے  
 آئے تھے، اور ان کو اپنے قبائل کی حفاظت کے لئے مقرر کر دیا،  
 جب لشکر کے سب آدمی جمع ہو گئے تو امیر لشکر حضرت اسامہ نے  
 حضرت عمرؓ کو حضرت ابوبکرؓ کی خدمت میں بھیجا کہ ان کی طرف سے دوبارہ  
 عرض کریں کہ لشکر کو واپس بلا لیں، ان کے ساتھ تمام معززین صحابہ  
 اور سرداران قبائل ہیں، لشکر کے کوچ کے بعد اس کا خطرہ ہے کہ  
 دشمن خلیفہ اسلام اور ازواج مطہرات تک پر دست درازی کریں  
 اور مشرکین ان کو مدینہ سے اٹھالے جائیں، انصار کا پیغام یہ تھا کہ  
 لشکر پر کسی زیادہ سن رسید اور تجربہ کار آدمی کو امیر بنایا جائے، اسامہ  
 بہت نوجو ہیں حضرت عمرؓ نے اسامہ کا پیغام پہنچایا حضرت  
 ابوبکرؓ نے جواب دیا کہ اگر مجھے کئے اور بھیڑیے اٹھالے جائیں تو  
 بھی میں لشکر ضرور روانہ کروں گا رسول اللہ صلی اللہ علیہ وسلم

۱۲  
 جس بات کا فیصلہ فرما کر گئے میں اس کو رو نہیں کر سکتا، اگر ساری  
 بستیوں میں میں تمہارے جاؤں گا جب بھی اس فیصلہ پر عمل کروں گا  
 حضرت عمرؓ نے فرمایا کہ انصار کا پیغام ہے کہ لشکر پر حضرت اسامہ  
 سے زیادہ سن رسیدہ آدمی مقرر کیا جائے، یہ سن کر حضرت ابو بکرؓ  
 جوش میں کھڑے ہو گئے اور حضرت عمرؓ کی داڑھی پکڑ کر کہا، اللہ  
 کے بندے! رسول اللہ صلی اللہ علیہ وسلم اسامہ کو مقرر کریں اور  
 تم مجھے مشورہ دو کہ میں ان کو معزول کر دوں؟

اس گفتگو کے بعد حضرت ابو بکرؓ لشکر میں آئے اور ان کو رخصت  
 کرنے کے لئے چلے، آپ پیدل تھے اور حضرت اسامہ سوار، انھوں  
 نے عرض کیا کہ اے خلیفہ رسول آپ سوار ہو جائیں ورنہ میں اُترتا ہوں  
 فرمایا نہ میں سوار ہوں گا، نہ تم اُترو گے، اس میں کیا حرج ہے کہ میں  
 گھڑی بھر اپنے قدم اللہ کے راستے میں خبار آلود کر لوں اس لئے کہ  
 غازی کے ہر قدم پر سات سو نیکیاں لکھی جاتی ہیں، سات سو  
 درجے بلند ہوتے ہیں اور سات سو گناہ معاف ہوتے ہیں جب واپس  
 ہونے لگے تو حضرت اسامہ سے فرمایا کہ اگر تمہاری رائے ہو تو عمر کو  
 کو میری اعانت کے لئے چھوڑ جاؤ، انھوں نے بخوشی اجازت دے  
 دی، پھر آپ نے اُن کو وصیت فرمائی کہ دیکھنا خیانت نہ کرنا،

۱۳  
 عمد شکنی، مال غنیمت میں چوری سے سخت اجتناب کرنا، کسی بچے،  
 بوڑھے اور عورت کو نہ مارنا، کھجور کے درخت کو اٹھانا نہ جلانا،  
 نہ کسی پھل دار درخت کو کاٹنا، نہ کسی کی بکری، گائے، اونٹ کو ذبح  
 کرنا، اور دیکھو کچھ ایسے آدمی بھی تم کو ملیں گے جو عبادت گاہوں میں  
 گوسفند نشین ہوں گے اُن کو اُن کے حال پر چھوڑ دینا، کچھ ایسے نظر  
 آئیں گے جو چاند صاف کرتے ہیں اور اُس کے گردا گرد چوٹیوں کی  
 طرح بال بڑھاتے ہیں، ذرا تلوار سے اُن کو ہوشیار کر دینا، جاؤ اللہ  
 کے نام پر روانہ ہو، اور جس کا رسول اللہ صلی اللہ علیہ وسلم  
 نے حکم دیا ہے اس کو عمل میں لاؤ۔

اس کے بعد کیا ہوا؟ اگر اس جگہ تاریخ میں غلا ہوتا، اور عقل  
 و قیاس کو قلم کو اس خلا کے پُر کرنے کی اجازت دی جاتی تو وہ  
 لکھ دیتا کہ یہ ایک بڑی خطرناک سیاسی غلطی تھی، نتیجہ یہ ہوا کہ  
 مدینہ پر حملہ ہو گیا اور مرکز اسلام دشمنوں کے نرغہ میں آ گیا، لیکن  
 اللہ کی قدرت کہ ابو بکرؓ نے تو اپنے عشق اور کمال اتباع میں  
 یہ کام کیا تھا اور اُن کو یقین تھا کہ منشاء نبوت پورا کرنے میں  
 کوئی خطرہ پیش نہیں آ سکتا بلکہ خطرات کا علاج ہی یہی ہے اور  
 قدرت الہی نے اس کی تصدیق کی، مورخین لکھتے ہیں کہ اس

لشکر کے روانہ ہونے سے سارے عرب پر مسلمانوں کی دھماک  
 بیٹھ گئی، لوگ کہتے تھے کہ اگر مسلمانوں کے پاس طاقت نہ ہوتی  
 تو اس لشکر کو حملہ کے لئے کیوں بھیجتے چنانچہ جو لوگ ارادہ بدر رکھتے  
 تھے وہ چوکے ہو گئے اور مدینہ پر حملہ کرنے کا خیال دل سے  
 نکال دیا۔ مؤرخ ابن کثیر کے الفاظ ہیں دکان انفاذ حبیش  
 اسامة اعظم الا مود نفعاً للمسلمین، اسامہ کے لشکر کا  
 روانہ ہونا مسلمانوں کے لئے سب سے زیادہ مفید ثابت ہوا۔

حضرت ابو بکر رضی اللہ عنہ کے عزم راسخ کا ایک نمونہ دنیا  
 دیکھ چکی تھی لیکن ابھی عشق و یقین، اور عقل مصلحت اندیشی کا ایک معرکہ  
 باقی تھا، وفات نبوی سے متصل ہی عرب میں منع زکوٰۃ کا فتنہ پیدا  
 ہو گیا، اور وبا کی طرح سارے ملک میں پھیل گیا، عرب کے سارے  
 قبائل کہنے لگے، کہ ہمیں نماز، روزہ، حج سے انکار نہیں مگر ہم زکوٰۃ  
 میں ایک جانور بھی نہیں دیں گے، ایک دو قبیلے ہوں تو خیر دو چار  
 قبائل کو چھوڑ کر سارا ملک ہی کہہ رہا تھا، حضرت ابو بکرؓ کی نگاہ  
 بصیرت نے دیکھ لیا کہ زکوٰۃ کا انکار ارتداد کا پیش خیمہ اور

ملہ واقعہ کی پوری تفصیل تاریخ الکامل ابن اثیر میں ہے ملاحظہ ہو جلد دوم

۱۲-۱۳، مزید تفصیل کے لئے تاریخ طبری اور البدایہ والنہایہ ملاحظہ ہوں ۱۲

دین سے بغاوت کی زنجیر کی وہ کر دی ہے جس کے ساتھ تمام کر دیوں  
 پیوست ہیں کفر و تحریف کا یہ دروازہ اگر کھلا تو قیامت تک بند  
 نہیں ہو سکتا، آج زکوٰۃ کی باری ہے تو کل نماز کی اور پھر روزہ،  
 حج کا تو اللہ ہی حافظ ہے، مستقبل کا خطرہ اگر نہ بھی ہوتا تو بھی ابو بکرؓ  
 کو یہ گوارا نہ تھا کہ دین کا جو مجموعہ رسول اللہ صلی اللہ علیہ وسلم  
 چھوڑ کر گئے ہیں اور ابو بکر اس کے متولی مقرر ہوئے ہیں اس میں کوئی  
 نقص واقع ہو، اس موقع پر ان کی زبان سے بے ساختہ جو جملہ  
 نکلتا تاریخ نے بے کم و کاست محفوظ کر لیا ہے وہ ان کے دلی جذبات  
 دین سے تعلق اور ان کے مقام صدیقیت کا ترجمان ہے انھوں نے  
 فرمایا اینقص الدین وانا سحا (کیا ابو بکر کی زندگی میں اللہ کے  
 دین میں قطع و بربد ہوگی؟) انھوں نے فیصلہ کر لیا کہ فتنہ کا یہ دروازہ  
 بند کیا جائے گا چاہے مسلمانوں کی لاشوں سے، اب سارا مدینہ  
 ایک طرف تھا اور ابو بکر ایک طرف تھے، صحابہ کرام کہتے تھے کہ  
 صرف ایک رکن کے ترک سے مانعین زکوٰۃ کے ساتھ مشرکین کفار کی  
 طرح کس طرح قتال جائز ہے، کچھ لوگ کہتے تھے کہ سارا عرب  
 اس فتنہ میں مبتلا ہے کس کس سے جنگ کی جائے گی، اس وقت تو  
 یہی غنیمت ہے کہ ہم مدینہ میں رہ کر اللہ کی عبادت کرتے رہیں لیکن



حضرت ابو بکرؓ کہتے تھے کہ خدا کی قسم اگر ایک بکری کا بچہ بھی جو یہ رسول اللہ صلی اللہ علیہ وسلم کے زمانہ میں زکوٰۃ دیا کرتے تھے روک لیں گے تو میں ان سے جہاد کروں گا، آخر کار ابو بکرؓ کا یقین اور جذبہ تمام شہادت و ترددات پر غالب آیا اور سب نے ان کا ساتھ دیا، آپؐ نے مختلف سمتوں پر گیارہ فوجیں روانہ کیں، تین تو مستقل مدعی نبوت تھے جن کی سرکوبی کرنی تھی، عرب کے تمام جنگ آزما اور سُورما جنھوں نے بعد میں عراق و ایران فتح کیا ہے ان مدعیان نبوت اور مُرتدین کے ساتھ تھے۔ اور عرب کی پوری جنگی قوت اور شجاعت اسلام کے مقابلہ میں میدان میں آگئی تھی، بلکہ کہا جاسکتا ہے کہ اتنی بڑی جنگی طاقت اس سے پہلے کبھی اسلام کے مقابلہ میں نہیں آئی تھی۔

ادھر مدینہ خالی ہو گیا تھا، اس کی شہرت ہو گئی کہ مدینہ میں لڑنے والے تھوڑے ہیں، حضرت ابو بکرؓ نے مدینہ کی حفاظت کے لئے حضرت علیؓ، طلحہؓ، زبیرؓ اور ابن مسعود رضی اللہ عنہم کو مقرر کیا اور اور اہل مدینہ کو مسجد نبویؐ میں حاضر رہنے کا پابند کر دیا اس لئے کہ یہ معلوم نہ تھا کہ دشمن کس وقت حملہ کر دیں گے، تین دن گزرنے پائے تھے کہ رات کو یکایک حملہ ہو گیا محافظ دستہ نے

۱۷  
حملہ آوروں کو روکا اور ابو بکرؓ کو اطلاع کی حضرت ابو بکرؓ نے اہل مسجد کو اطلاع دی اور دشمن کو پیچھے ڈھکیلتے ہوئے ذی حسی تک پہنچا دیا وہاں انھوں نے مشکیزوں میں ہوا بھر کر رستیوں سے باندھ رکھا تھا ان کو اگھوں نے زمین پر اس طرح گھسیٹا کہ مسلمانوں کے اونٹ اس طرح پد کے کہ مدینہ پہنچ کر دم لیا۔ مُرتدین کو مسلمانوں کی کمزوری کا احساس ہوا اور انھوں نے اپنے بڑے مرکز ذی القصرہ میں اس کی اطلاع کی اور وہاں سے نئے حملہ آور آگئے۔ حضرت ابو بکرؓ رات بھر جنگ کی تیاری کرتے رہے اور صبح ہی اچانک کھلے میدان میں دشمن کے سر پر پہنچ گئے اور ان کو تلواروں پر رکھ لیا، سُورج نکلتے نکلتے دشمن کے قدم اکھڑ گئے حضرت ابو بکرؓ نے ذی القصرہ تک ان کا تعاقب کیا، اس فتح سے ارتداد کی طاقت پر اچھی ضرب پڑی، لیکن قبیلہ بنی نضیر نے اپنے اپنے قبیلوں کے مسلمانوں کو چن چن کر قتل کر دیا، حضرت ابو بکرؓ نے قسم کھالی کہ وہ مسلمانوں کا پورا بدلہ لیں گے اور جتنے مسلمان شہید ہوئے ہیں ان سے زائد مشرکین کو قتل کریں گے۔ اس عرصہ میں مدینہ طیبہ میں زکوٰۃ کے جانور پہنچے، ادھر حضرت اُسامہؓ کا لشکر چالیس دن کی غیر حاضری کے بعد واپس

جاہلیت میں سخت ترین عداوت اور موروثی دشمنی اور عصبیت تھی اسی قبیلہ میں میلہ نے نبوت کا دعویٰ کیا اور کچھ لوگوں کو اپنی شعبہ باز یوں سے اور زیادہ تر خاندانی عصبیت و حمیت کی بنیاد پر اور قریش کی دینی مرکزیت اور سیاسی طاقت کو توڑنے کے لئے اپنا ہمنوا بنایا، حضرت ابو بکر نے حضرت خالد بن ولید کو میلہ کی سرکوبی کے لئے مقرر کیا اور ہاجرین و انصار اور اکابر صحابہ کی ایک بڑی جمعیت کو ان کے ساتھ کیا، بنو حنیفہ نے پیامہ کو اپنی چھاؤنی بنایا تھا، ان کے لشکر میں چالیس ہزار لڑنے والے تھے، جنگ سے پہلے بنو حنیفہ کے مقرر نے نہایت پرجوش تقریر کی اور سارے قبیلہ کو مرنے مارنے پر آمادہ کر دیا، ہاجرین کا جھنڈا سالم مولیٰ ابی حذیفہ کے پاس تھا اور انصار کا جھنڈا ثابت بن قیس کے پاس لوگوں نے سالم سے کہا کہ ہمیں تمہاری طرف سے خطرہ ہے انہوں نے فرمایا پھر میں حافظ قرآن کیسا، تفت ہے مجھ پر، دوسرے قبیلہ اپنے اپنے جھنڈوں کے نیچے تھے، لڑائی شروع ہوئی اور اتنی سخت ہوئی کہ مؤرخ ابن اثیر کہتا ہے کہ اس سے پہلے مسلمانوں کو اس سے سخت جنگ کبھی پیش نہیں آئی تھی یہاں تک

ہوا، حضرت ابو بکر نے ان کو مدینہ میں اپنا جانشین بنایا اور ان کے لشکر کو آرام کرنے کا حکم دیا اور اپنے ساتھیوں کو لے کر باہر نکلے، مسلمانوں نے ان کو لشکر کا واسطہ دیا کہ وہ مدینہ ہی میں رہیں، انہوں نے فرمایا کہ میں مسلمانوں کے ساتھ پوری مساوات کا سلوک کروں گا اب یہ آرام کریں گے اور میں جاؤں گا چنانچہ مدینہ سے نکل کر دوڑ تک دشمن کو ہزیمت دیتے چلے گئے اور مسلمانوں کا رعب قائم ہو گیا۔

حضرت ابو بکر کے یقین اور جوش نے مسلمانوں میں جو جذبہ جہاد اور سرفروشی کی روح پیدا کر دی تھی اس کا اندازہ کرنے کیلئے بیسیوں معرکوں میں سے صرف پیامہ کی جنگ کے حالات کافی ہیں حقیقت یہ ہے کہ اس جذبہ اور روح کے بغیر ارتداد کا فتنہ عالم آشوب اور قبائل عرب کی نسلی عصبیت اور بدوی شجاعت کا مفتابہ جس نے کچھ ہی عرصہ بعد ایران و شام کی فوجوں کے چمکے چھڑا دیے ممکن ہی نہ تھا غور سے دیکھا جائے گا تو معلوم ہوگا کہ اس قالب میں ابو بکر کا یقین اور ان کا جذبہ کار فرما تھا۔

پیامہ نجد میں واقع ہے یہ قبیلہ بنی حنیفہ کا مرکز تھا بنی حنیفہ جو ربیعہ کی ایک شاخ ہے اور قریش میں جو مضر کی ایک شاخ ہے

۲۰  
 کہ مسلمانوں کے پاؤں اکھڑ گئے، مسلمانوں نے ایک دوسرے کو لٹکا رکھا کہ کہاں جاتے ہو انصار کے علم بردار ثابت بنے کہا مسلمانو! پیچھے مٹھنے کا تم نے بڑا دروازہ کھولا ہے اے اللہ میں بنو حنیفہ (مرتدین) کے عمل سے بیزار ہوں اور مسلمانوں کے عمل سے معذرت خواہ ہوں، یہ کہہ کر آگے بڑھے اور شہید ہو گئے، حضرت زید بن الخطاب نے جو حضرت عمرؓ کے بھائی تھے مسلمانوں کو آواز دی کہ نگاہیں نیچی کر لو، دانتوں کو دبا لو اور دشمن کے قلب میں گھس جاؤ اور مارتے ہوئے بڑھے چلو۔ حضرت ابو حذیفہؓ نے کہا کہ اے قرآن والو آج اپنے عمل سے قرآن کو آراستہ کرو، حضرت خالدؓ نے زور کا حملہ کیا اور دشمن کو بہت پیچھے ڈھکیل دیا، اب گھمسان کی لڑائی ہو رہی تھی بنو حنیفہ اپنے ایک ایک قبیلہ کا نام لے کر جوش پیدا کر رہے تھے اور گھٹنے ٹیک کر لڑ رہے تھے، لڑائی کا یہ طور تھا کہ کبھی مسلمانوں کا پلہ بھاری معلوم ہوتا تھا کبھی مرتدین کا اسی عرصہ میں سالم مولیٰ ابی حذیفہ اور زید بن الخطاب کام آگئے حضرت خالدؓ نے لڑائی کا یہ رنگ دیکھا تو کہا کہ لوگو ذرا الگ الگ ہو جاؤ تاکہ ہم کو ہر قبیلہ کی شجاعت اور سرفروشی کا اندازہ ہو اور اس کا پتہ چلے کہ ہمارا کون سا باڑو کمزور ہے جس سے ہم کو

۲۱  
 نقصان پہنچ رہا ہے، چنانچہ قبیلہ قبیلہ جدا ہو گئے اور لوگوں نے کہا کہ اب فرار سے شرم آنی چاہئے اس کے بعد سخت خون ریز معرکہ ہوا اور میدان لاشوں سے پرٹ گیا، زیادہ تر مہاجرین و انصار اس معرکہ میں کام آئے، مسیلہ ایک جگہ جا کھڑا تھا اور اس کے گرد لڑائی کی چکی چل رہی تھی، حضرت خالدؓ نے بھانپ لیا کہ جب تک مسیلہ نہ مارا جائے گا بنو حنیفہ کے حوصلے پست نہیں ہوں گے، حضرت خالدؓ نے سامنے آگئے اور یا محمد صلاہ رجو اس وقت مسلمانوں کا میدان جنگ کا شعار تھا کہہ کر اپنے مقابلہ کے لئے لٹکرا اور جو سامنے آیا اس کو خاک و خون میں سُلا دیا جب کئی پہلوان مارے گئے، تو حضرت خالدؓ نے مسیلہ کو آواز دی کہ مقابلہ پراؤ اُس نے منظور نہیں کیا، حضرت خالدؓ نے زور کا حملہ کیا، مسیلہ کے قدم اکھڑ گئے اور جو لوگ اس کے گرد و پیش تھے وہ اپنی جگہ پر بقرار نہ رہے، حضرت خالدؓ نے مسلمانوں کو لٹکرا اور مسلمان ہر طرف سے ٹوٹ پڑے اور بنو حنیفہ پسا ہو گئے، اور انھوں نے مسیلہ کو آواز دے کر کہا کہ جس کا تم ہم سے وعدہ کرتے تھے وہ کہاں ہے، مسیلہ نے کہا کہ اب اس وقت اپنے خاندان اور قبیلہ کی طرف سے لڑو اس عرصہ

میں بنو حنیفہ کے سردار محکم نے اپنی قوم کو آواز دی کہ باغ میں آ جاؤ، بنو حنیفہ ہر طرف سے گھومتے کر باغ میں آ گئے اور دروازہ بند کر لیا، برابر بن مالک نے کہا کہ مسلمانو! مجھے اٹھا کر باغ میں پھینکے دو لوگوں نے کہا ایسا نہیں ہو سکتا انہوں نے خدا کی قسم دی کہ مجھے باغ کے اندر ڈال ہی دو چنانچہ لوگوں نے ان کو اٹھا لیا اور وہ کسی طرح دیوار پر چڑھ گئے اور باغ میں کود گئے اور دروازہ پر سخت حملہ کر کے دروازہ کھول دیا باغ میں پہنچ کر ایسی گھمبہ ان کی لڑائی ہوئی کہ بابر و شاید فریقین کے کشتوں کے پستے لگ گئے خاص طور پر بنو حنیفہ کا سخت جانی نقصان ہوا۔ انصار کے علم بردار ثابت بن قیس بھی شہید ہوئے، ان کا پاؤں ایک شخص کی تلوار سے کٹ گیا تھا انہوں نے وہی پاؤں اس زور سے اس شخص کے منہ پر مارا کہ وہ مر گیا، وحشی جو حضرت حمزہ کے قاتل تھے اور اپنے اس گناہ کے کفارہ کی فکر میں رہا کرتے تھے، مسیلہ کی تاک میں تھے انہوں نے اپنا بھالا پھینک مارا جو ٹھیک نشانہ پر لگا، ایک انصاری نے بڑھ کر مسیلہ کی گردن اڑا دی، مسیلہ کا قتل ہونا تھا کہ بنو حنیفہ کے قدم اکھڑ گئے مسلمانوں نے ان کو تلواروں پر رکھ لیا اور ان کے اکثر آدمی مائے گئے،

مسلمانوں میں سے صرف ہماجرین میں سے تین سو ساٹھ آدمی کام آئے سیکڑوں حافظ قرآن تھے جنہوں نے اس میدان شہادت میں اپنے علم و عمل کا حق ادا کیا۔

بنی حنیفہ کے ایک سردار مجاہد نے غلط بیانی اور فریب دہی سے حضرت خالد سے ایسی صلح کر لی جس میں قبیلہ کی جان محفوظ ہو گئی، بعد میں دربار خلافت سے حکم آیا کہ بنو حنیفہ میں سے کوئی بالغ مرد چھوڑا نہ جائے مگر حضرت خالد رضی اللہ عنہ صلح نامہ کی پوری پابندی کی اور اطلاع دے دی کہ صلح ہو گئی تھی اس لئے اس کے خلاف نہیں ہو سکتا۔

حضرت عمر رضی اللہ عنہ نے اپنے بیٹے عبداللہ سے کہا کہ تم اپنے چچا پر قربان نہ ہو گئے، زید شہید ہو گئے اور تم زندہ موجود ہو، میں تمہارا منہ دیکھنا نہیں چاہتا، عبداللہ نے کہا کہ اس میں میرا کیا قصور ہے ہم دونوں نے شہادت کی تمنا کی تھی ان کی تمنا پوری ہو گئی میری تمنا پوری نہیں ہوئی۔

مسیلہ کذاب، اسود عتسی، طلحہ مدعیان نبوت کے یکے بعد دیگرے قتل و شکست اور مرتد قبائل کی ہزیمت اور قتل و غارت سے سارا عرب مرتدین سے صاف ہو گیا، حضرت ابو بکر رضی

اور ان کے اُمر اور بیوش نے عرب کا گوشہ گوشہ اور قبیلہ قبیلہ مرتدین سے پاک کر دیا اور مرتدین سے صاف طور پر کھلوا دیا کہ ہم کفر پر تھے، ہمارے مقتول ناری اور تمھارے مقتول شہید ہیں، جو کچھ میدان جنگ میں مسلمانوں کے ہاتھ آیا وہ مال غنیمت ہے اور ان کے ہاتھ سے جو مسلمان شہید ہوئے ان کی دیت (خون ہسا) دی جائے گی، اور جو مرتدین کے ہاتھ آیا ہے وہ مسلمانوں کو واپس کیا جائے گا اور جو آب بھی ارتداد پر پانی رہنا چاہتے ہیں وہ عرب کی سر زمین چھوڑ دیں اور جہاں سینک سوائے چلے جائیں۔

اس فتنہ ارتداد کا خاتمہ حضرت ابو بکرؓ کا وہ کارنامہ ہے جس کی نظیر سے اُمتوں کی تاریخ خالی ہے۔ انھوں نے رسول اللہ صلی اللہ علیہ وسلم کی جانشینی کا حق ادا کر دیا، آج دنیا میں اگر اسلام محفوظ ہے اور اس کی شریعت بے کم و کاست موجود ہے تو یہ رسول اللہ صلی اللہ علیہ وسلم (اردو احناف زادہ) کے بعد حضرت ابو بکرؓ ہی کی استقامت، عزیمت اور جدوجہد کا نتیجہ ہے، آج روئے پر جہاں کہیں اسلام کا کوئی رکن ادا ہو رہا ہے، کوئی اسلامی شعار بلند ہے، اور کہیں دین پر عمل ہو رہا ہے اس میں حضرت ابو بکرؓ کا حصہ ہے، آج نماز کی

ہر رکعت، از کو اؤ کے ہر پیسہ، روزہ کی ہر گھڑی، حج کے ہر رکن کے ثواب میں حضرت ابو بکرؓ کا حصہ ہے اس لئے کہ اگر زکوٰۃ کے بارہ میں ڈھیل دی جاتی اور فتنہ ارتداد کے ساتھ رواداری برتی جاتی تو نہ نماز، نہ روزہ، نہ حج، اور جب تک یہ دین دنیا میں باقی ہے (اور وہ قیامت تک باقی ہے) حضرت ابو بکرؓ کو اس اُمت کے اعمال کا اجر ملتا رہے گا، رضی اللہ عنہ

ابن بکر وارضاء۔  
اور یہ عزیمت، استقامت حضرت ابو بکرؓ کے اس یقین کا نتیجہ تھا جو ان کو مشکوٰۃ نبوت اور مرکز ایمان و یقین سے بلا تھا، اور جس کی بنا پر وہ صدیق اکبر کہلاتے ہیں جس کی بدولت اُنھوں نے دین کی گرتی ہوئی عمارت کو تھام لیا اور اس کی ڈوبتی ہوئی کشتی کو اپنی ہمت اور قوت سے پار لگا دیا حضرت عبداللہ بن مسعودؓ کہتے ہیں کہ رسول اللہ صلی اللہ علیہ وسلم کے بعد ہم پر ایک ایسا وقت آیا تھا کہ اگر اللہ تعالیٰ بروقت ابو بکرؓ کو کھڑا نہ کر دیتا تو ہماری ہلاکت میں کوئی کسر باقی نہیں رہ گئی تھی ہم نے اس پر اتفاق کر لیا تھا کہ اونٹ کے بچے (زکوٰۃ کے جانور) کے بارہ میں ہم جنگ نہیں کریں گے

اور مدینہ میں رہ کر اللہ کی عبادت جو کچھ بن پڑے گی کرتے رہیں گے یہاں تک کہ ہمارا وقت آجائے، لیکن ابو بکر اڑ گئے اور مرتدین کی ذلت و خواری اور ان کے فتنہ کے سبب سے کم کسی چیز پر رضامند نہیں ہوئے۔

لیکن اس یقین کے سلسلہ میں یاد ہے کہ جو یقین کسی ضد یا نفسانیت کی بنا پر ہوتا ہے یا کسی انسانی طاقت یا بیرونی امراد کے بھروسہ پر ہوتا ہے اور اس کا سرچشمہ ایمان عمل صالح اعتماد علی اللہ نہ ہو، بلکہ مادی اسباب، سیاسی تدبیر اور جوڑ توڑ ہو اس کا انجام بعض اوقات بہت خراب ہوتا ہے، واقعات بتلاتے ہیں کہ ایسا یقین دنیا میں بڑی بڑی تباہیاں لایا ہے اور پوری پوری قومیں ایک جھوٹے یقین اور ایک شخص کی ضد اور نامعقول اڑ پر قربان ہو گئی ہیں اس یقین کے لئے جس کے ساتھ اللہ کی مدد ہوتی ہے ضروری ہے کہ

(۱) وہ خالص اللہ کے اعتماد پر ہو مخلوق کے کسی وعدہ

یا کسی امید پر نہ ہو۔

(۲) مشورہ و تدبیر میں کمی نہ کی جائے پھر بصیرت ایمانی جو

کچھ فیصلہ کرے اس پر مضبوطی سے قائم ہو جایا جائے۔

(۳) صاحب یقین ایمان و اخلاص کی دو لکھیے مالا مال اور عمل صالح سے متصف ہو اور اللہ تعالیٰ سے بندگی کا خصوصی تعلق رکھتا ہو۔

(۴) اس کی بنیاد حق اور صداقت ہو اللہ تعالیٰ کے یہاں اس کا مقدمہ جعلی اور کمزور نہ ہو۔

ان صفات کے بعد وہ پیش آئے گا جس کا وعدہ اس آیت میں کیا گیا ہے إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ۗ نَحْنُ أَوْلِيَا نِكْمِ فِي الْحَيَاةِ الدُّنْيَا وَ فِي الْآخِرَةِ ۗ الْآيَةُ ۗ

آج عالم اسلام پر جو مصائب آ رہے ہیں، اور دین کا ایوان جس طرح تزلزل میں ہے، مسلمانوں کے حوصلے جس طرح پست اور ان کی طبیعتیں جس طرح افسردہ ہوتی جا رہی ہیں، اور وہ اسلام کے مستقبل سے گویا ناامید ہوتے جا رہے ہیں، یا مس و ناامیدی کے الفاظ جس طرح زبانوں اور قلم پر آنے لگے ہیں، اس میں اسی یقین کی ضرورت ہے جو گرتے ہوئے دلوں کو تھام لے، بگھتی ہوئی طبیعتوں کو

گرمادے اور سُوتی ہوئی ہمتوں کو جگا دے، خیال و سرمایے  
 فتنہ ارتداد کی اس صورت حال اور موجودہ صورت حال میں  
 کتنا بڑا فرق ہے، مسلمانوں کو رسول اللہ صلی اللہ علیہ وسلم کی  
 وفات نے نیم جاں اور بے حال کر دیا تھا، ہر شخص تمہی کی کیفیت  
 محسوس کر رہا تھا، وہ عزیز ترین ہستی جو زمینوں کا مرہم اور  
 دلوں کی ڈھارس تھی اور جس کو اپنے میں پا کر تمام مصیبت  
 فراموش اور ہر عزم غلط ہو جاتا تھا اور جس کے چہرے کو دیکھ کر  
 نازک دل عورت جس کو باپ بھائی بیٹے شوہر کی  
 شہادت کا تازہ تازہ داغ لگا تھا پکار اٹھتی تھی کل  
 مصیبت بعد از جلال یا رسول اللہ آپ کے ہوتے ہوئے  
 ہر مصیبت بیچ ہے یا رسول اللہ، وہ ان کے درمیان سے  
 اٹھ جاتی ہے اور اس کے اٹھتے ہی ہر طرف سے نرنہ ہوتا  
 ہے اسلام کی وہ پونجی اور اس الماں جو اس کا اصل سرمایہ  
 تھا، یعنی عرب اور قبائل عرب وہ ان کے ہاتھوں سے نکل  
 جاتا ہے اسلام جو عرب کے گوشہ گوشہ میں پھیل گیا تھا  
 سمٹ کر صرف مدینہ، مکہ اور طائف میں محصور ہو جاتا ہے  
 دشمنوں کی مکرز اسلام (مدینہ) پر بھی نگاہیں ہیں، اور  
 Syed. mohammed. Salimani

صبح شام حملہ کا خطرہ ہے، دائیں بائیں کی ایرانی اور رومی  
 شہنشاہیاں بھی تاک میں ہیں، ان سے چھپر چھاڑ شروع ہو چکی  
 ہے، قرآن مجید سیدوں میں ہے۔ اس کی تعلیم کی ابھی عالم گیر  
 اشاعت بھی نہیں ہوئی، اسلام کی ساری متاع ایک سفینہ پر  
 ہے اور وہ سفینہ تلاطم میں ہے، لیکن اللہ تبارک و تعالیٰ کی  
 ہزار ہزار رحمتیں ابو بکر کی روح پاک پر اور ان کے وفادار اور  
 سرفروش رفیقوں پر کہ نہ ان پر ناسیدی کا غلبہ ہوا نہ ان کے  
 حوصلے لپست ہوئے نہ ہمت شکست، انھوں نے ایک طرف  
 رسول اللہ صلی اللہ علیہ وسلم کی آخری خواہشات، اور نثار کی  
 تکمیل کی دوسری طرف سارے جزیرہ نما سے عسکر کی پھیلی  
 ہوئی ارتداد کی آگ کو بجھایا پھر ایسے وقت میں دنیا کی دو  
 عظیم ترین سلطنتوں پر حملہ کر دیا، وہ اسلامی فوجیں جو ستر تین  
 سے جہاد کر کے بیٹھنے نہ پائی تھیں، عراق و شام کی ان  
 سلطنتوں کے سر پر پہنچ گئیں جن کے وسائل دذخائر غیر  
 محدود اور جن کی مملکت ان کے خیال سے زیادہ وسیع تھی اور  
 پھر جب تک عراق سے لے کر ہندوستان تک اور عرب کی  
 شمالی سرحد سے آبنائے طارق اور آبنائے باسفورس تک

سارا میدان کانٹوں سے صاف نہیں کر دیا چین سے نہیں بیٹھے، یہاں تک کہ ایشیا میں چین چھوڑ کر تمام متمدن ممالک، افریقہ کا سارا آباد اور متمدن علاقہ اور یورپ کا ایک حصہ اسلام کے زیر نگیں ہو گیا۔

لیکن سلسلہ کے مقابلہ میں ۱۳۶۵ء میں دنیا کا نقشہ کچھ اور ہے اس وقت مسلمان صرف مدینہ، مکہ اور طائف میں رہ گئے تھے لیکن آج دنیا کا کوئی حصہ نہیں ہے جہاں اسلام کے نام لیا موجود نہ ہوں، اس وقت مسلمانوں کی تعداد ہزاروں سے زیادہ نہ تھی لیکن آج وہ سچا س کر وڑ سے بھی متجاوز ہیں اس وقت تین شہروں کو چھوڑ کر دیگر کہیں مسلمانوں کو حاکمانہ اقتدار حاصل نہ تھا لیکن آج ان کی بیسیوں حکومتیں موجود ہیں اور لاکھوں مربع میل زمین ان کے زیر اقتدار ہے، اس وقت مشکل سے ایسے مسلمان موجود تھے جنہیں اطمینان کے ساتھ دونوں وقت کھانا میسر تھا لیکن آج شاید ہی کوئی ایسا ہو جو بھوکوں مر رہا ہو اس وقت ہزاروں کی دولت رکھنے والے مسلمان بھی انگلیوں پر گنے جاسکتے تھے، لیکن آج کروڑوں کی مالیت رکھنے والوں کی تعداد بھی ہزاروں سے متجاوز ہے آج نہ یاں کا موقع ہے نہ ہر اس کا۔ ضرورت صرف

اس کی ہے کہ ہم اللہ کے بندے بن جائیں، اپنے آپ کو ایمان و یقین اور عمل صالح سے آراستہ کریں اگر ہم نے ایسا کر لیا تو تمام خطرات اور شہمات یقین کی حرارت اور عمل کی قوت کے سامنے اس طرح ناپید ہو جائیں گے جس طرح صبح کا کھڑ اور رات کی شبینہ سورج کی گرمی کے سامنے ناپید ہو جاتی ہے۔

مطبوعہ تنویر پریس لکھنؤ



# آپ کے مطالعہ اور دوستوں میں اشاعت کیلئے

بصیرت افزا اور رہمت آفریں مضامین

روشنی کا مینار از مولانا سید ابوالحسن علی ندوی

آنکھوں کی سوئیاں " " "

مسلمان دنیا میں کیوں آئے " " "

نشانِ راہ " " "

ہندستانی سماج کی جلد خبر لیجئے " " "

ان کے علاوہ دوسرے اور مضامین شائع ہو رہے ہیں ان کی

اشاعت میں ہماری مدد کیجئے۔

ملنے کے لئے

مکتبہ اسلام گورنمنٹ روڈ، لکھنؤ